



## **Qorti tal-Appell Kriminali**

**Onor. Imħallef Consuelo Scerri Herrera, LL.D., Dip Matr., (Can)**

**Appell Numru: 1 / 2023**

**Il-Pulizija**

**Vs**

**Guido Mizzi**

**Illum, 29 ta' Marzu 2023**

Il-Qorti;

Rat l-akkużi dedotti kontra l-appellant Guido Mizzi, iben Joseph u Angela nee' Grima, imwieled 02/12/1973 u residenti Mizzi, Triq Birbuba, Għarb, Għawdex ID: 00774 (G), akkużat quddiem il-Qorti tal-Magistrati (Għawdex) talli:

Nhar il-04/11/2021 għal habta ta' 20:05hrs għewwa l-fond bl-isem 'Tal -Jordan', Triq Birbuba, Għarb,

1. *Bil-lejl, volontarjament kiser il-mistrieħ tan-nies bi hsejjes jew għajjat jew b'mod ieħor.*
2. *Insulenta, hedded jew ingurja bi kliem jew b'mod ieħor lil Roger Calleja.*
3. *U aktar fl-istess ċirkustanzi u fil-ġranet u x-xhur ta' qabel, bl-imġieba tiegħu, ikkaġuna lil Roger Calleja biża li se tintuża vjolenza kontra tiegħu jew kontra l-proprjeta' tiegħu jew kontra l-persuna jew il-proprjeta'.*
4. *Mingħajr hsieb li jagħmel reat, dahal fil-fond bl-isem Tal-Jordan, liema fond huwa proprjeta' ta' Roger Calleja, u dahal f'dan il-fond wara li ġie mwissi li m'għandux jidhol jew dahal bil-moħbi tagħha jew b'xi skuża falza jew b'qerq ieħor.*

*Il-Qorti hija mitluba sabiex f'każ ta' htija tipprovidi għas-sigurta' ta' Roger Calleja skond it-termini tal-Artikolu 383 tal-Kapitolu 9 tal-Liġijiet ta' Malta.*

Rat is-sentenza tal-Qorti tal-Maġistrati (Għawdex) tad-9 ta' Diċembru, 2022, fejn il-Qorti qieset li l-ewwel, it-tieni u r-raba' imputazzjonijiet huma preskritti filwaqt li wara li rat l-artikolu 251 B (1) tal-Kap. 9 tal-Liġijiet ta' Malta sabiet lill-imputat ħati tat-tielet imputazzjoni dedotta kontrih u b'applikazzjoni tal-Artikolu 22 tal-Kapitolu 446 tal-Liġijiet ta' Malta illiberatu minn kull piena bil-kundizzjoni li ma jagħmilx reat ieħor fi żmien sena mil-lum. Finalment, ai termini tal-Artikolu 412 C u l-artikolu 382 A tal-Kapitolu 9 tal-Liġijiet ta' Malta, il-Qorti rabet lill-ħati b'Ordni ta' Trazzin għal żmien sena mil-lum għall-protezzjoni ta' Roger Calleja. Il-Qorti fissret lill-ħati bi kliem ċar u li jinftiehem, l-effetti tal-Ordni ta' Trazzin u tal-kundizzjonijiet kollha elenkati fid-Digriet anness ma' din is-sentenza u li jiffirma parti integrali minnha.

Il-Qorti spjegat l-import ta' din is-sentenza lill-ħati u x'jiġri jekk huwa ma joqgħodx għall-kundizzjonijiet hawn imposti.

Rat ir-rikors tal-appellanti Guido Mizzi minnu pprezentat fis-26 ta' Diċembru, 2022, fejn talab lil din il-Qorti sabiex tirrifirma s-sentenza appellata mogħtija fid-9 ta' Diċembru, 2022, mill-Onorabbli Qorti Tal-Magistrati (Għawdex) Bħala Qorti Ta' Ġudikatura Kriminali Magiſtrat Dr. Simone Grech B.A.LL.D. Mag. Jur (Eur. Law) fil-Kawża Il-Pulizija vs Guido Mizzi billi:

- (1) Tikkonferma l-appellant Guido Mizzi mhux hati tal-Ewwel (1), tat-Tieni (2) u tar-Raba (4) imputazzjoni li minnhom gie illiberat skond il-ligi u dan skond is-sentenza mogħtija fid-9 ta' Diċembru, 2022 mill-Onorabbli Qorti Tal-Magistrati (Għawdex) Bħala Qorti ta' Gudikatura Kriminali Magiſtrat Dr. Simone Grech B.A.LL.D. Mag. Jur (Eur. Law fl-ismijiet **Il-Pulizija vs Guido Mizzi** u;
- (2) Thassar is-sentenza mogħtija mill-Onorabbli Qorti tal-Magistrati (Għawdex) Bħala Qorti ta' Gudikatura Kriminali fl-ismijiet Il-Pulizija vs Guido Mizzi deciza fid-9 ta' Diċembru, 2022, preseduta mill-Magiſtrat Dr. Simone Grech B.A. LL.D. Mag. Jur (Eur. Law) għar-rigward tat-Tielet (3) imputazzjoni fejn sabet htija fil-konfront tal-imputat u għalhekk thassar, tirrevoka u tikkancella s-sentenza għar-ragunijiet hawn fuq imsemmija u tillibera lill-appellant mit-tielet (3) imputazzjoni migjuba kontrih fejn b'applikazzjoni tal-Artikolu 22 tal-Kapitolu 446 tal-Ligijiet ta' Malta huwa gie illiberat minn kull piena bil-kundizzjoni li ma jagħmilx reat iehor fi zmien sena mill-lum. Finalment, ai termini tal-Artikolu 412C u l-Artikolu 382A tal- Kapitolu 9 tal-Ligijiet ta' Malta, il-Qorti rabtet lil hati b'Ordni ta' Trazzin għall zmien sena millum għall-protezzjoni ta' Roger Calleja. Il-Qorti fissret lill-hati bi kliem car u li jinftiehem, l-effetti ta' l-Ordni ta' Trazzin u tal-kundizzjonijiet kollha elenkati fid-Digriet anness ma' din is-sentenza u li jiffirma parti integrali minnha.

Il-Qorti spjegat l-import ta' din is-sentenza lil hati u x'jigri jekk huwa ma joqghodx ghall-kundizzjonijiet hawn impost.

Jew olternattivament

- (3) Fil-kaz li din L-Onorabbli Qorti Tal-Appell Kriminali (Inferjuri) ma tilqax it-Tieni (2) talba tirriforma/tvarja s-sentenza billi thassarha u tirrevokaha u tipprovdi piena iktar mita, idonea, iktar xierqa u inqas harxa skond ic-cirkostanzi filwaqt li tikkonferma il-liberazzjoni mill-ewwel (1), it-Tieni (2) u r-Raba` (4) imputazzjoni.

Rat illi l-aggravji huma cari u manifesti u jikkonsistu fis-segwenti:

**(A) L-Ewwel Aggravju. Nuqqas ta' apprezzament tal-provi u fatti migjuba mill-Onorabbli Qorti, apprezzament zbaljat u rragonevoli tal-provi u tal-fatti migjuba.**

Illi l-imputazzjoni illi l-imputat instab hati taghha hija l-imputazzjoni numru tlieta (3) cioe` "Billi int akkuzat talli nhar il-04/11/21 ghal habta ta' 20.05 hrs gewwa il-fond bl-isem "Tal-Jordan", Triq Birbuba, Gharb u iktar fl-istess cirkustanzi u fil-granet u x-xhur ta' qabel bl-imgieba tieghek, **ikkagunajt lil Roger Calleja** biza li se tintuza vjolenza kontra tieghu jew kontra l-propjeta tieghu jew kontra l-persuna jew il-propjeta". Pero` **l-imputazzjoni mhix** "Billi int akkuzat talli nhar il-04/11/21 ghal habta ta' 20.05 hrs gewwa il-fond bl-isem "Tal-Jordan", Triq Birbuba, Gharb u iktar fl-istess cirkustanzi u fil-granet u x-xhur ta' qabel bl-imgieba tieghek, **ikkagunajt lil Rose Washington** biza li se tintuza vjolenza kontra taghha jew kontra l-propjeta taghha jew kontra l-persuna jew il-propjeta." L-imputazzjoni numru tlieta (3) li taghha l-imputat Mizzi instab hati **lanqas hija** talli " .....**ikkagunajt lil Roger Calleja u lil Rose Washington biza.....**" igifieri lilhom it-tnejn. Imma l-imputazzjoni hija "... **ikkagunajt lil Roger Calleja....**"

biss. Se mai l-imputazzjoni kellha tkun indirizzata versu Roger Calleja u Rose Washington, it-tnejn li huma u mhux versu Roger Calleja biss. Illi bid-dovut rispettt, hemm nuqqas t'apprezzament ta' provi ohra illi ghandhom jigu kkunsidrati minn din l-Onorabli Qorti tal-Appell.

Illi fl-affidavit tas-Surgent tal-Pulizija PS 428 Carmelo Debattista, rigward l-incident tal-04 ta' Novembru, 2021, fl-ebda hin u l-fl-ebda waqt ma semma illi l-imputat b'xi mod kellem jew indirizza xi kliem lill-Roger Calleja u lill-Rose Washington lillhom jew lil xi hadd minnhom. Anzi is-Surgent qal illi "*Huwa qal li ma kienx kellem li Roger u l-anqas Roger ma kien kellmu*". Illi ghalhekk l-imputat ma jistax jifhem kif jista jinstab hati ta' delitt punibli bil-piena ta' prigunerija ghal zmien **minn sena sa sentejn jew multa ta' mhux inqas minn sitt elef u hames mitt euro (€6,500) u mhux izjed minn hmistax-il elf euro (€15,000), jew dik il-multa u prigunerija flimkien**, jekk lanqas biss ma Roger Calleja jew Rose Washington ma indikaw fix-xhieda taghhom fejn Guido Mizzi rahom u kif rahom lill-dawn it-tnejn min nies jew fejn huma raw lilu. Hawn si tratta delitti u ghalhekk il-prosekuzzjoni kellha iggib il-prova ghall-inqas tal-intenzjoni (*mens rea*) generika.

Illi l-istess Artikolu 251B (3) jistipula "*Persuna akkuzata b'reat taht dan l-artikolu tista' ggib provali: (a) l-imgieba tagħha kienet adottata fiċ-ċirkostanzi msemmija fl-artikolu 251A(3)(a) jew (b); jew (b) l-imgieba adottata kienet waħda raġonevoli għall-ħarsien tagħha nnifisha jew ta' haddiehor jew għall-ħarsien tal-proprjetà tagħha jew ta' haddiehor*". Fill-fatt, l-imputat fix-xhieda tieghu tas-16 ta' Gunju, 2022 kien xehed illi dakinhar kien ha kaxxa twistees u platt ikel għall qattusa fl-area tal-kumun fejn hemm hames sidien u li huwa jaf tnejn minnhom u fejn l-imputat jghid illi huwa kiber hemmhekk sa minn meta kien zghir. Ghalhekk l-imputat dahal hemm gew fl-area tal-komun ghax huwa jaf zewg

sidien tad-djar illi hemm u dahal hemm sabiex ihares il-propjeta tieghu, li hija l-qattusa tieghu u qtates ohrajn u dan billi jitmaha u jitma lill-qtates ohrajn.

Bid-dovut rispett l-imputat jistaqsi, allura ghax huwa ha kaxxa vojta u platt ikel lill-qtates sabiex jitmahom, b' daqshekk kellu l-intenzjoni li jbezza lill-Roger Calleja u Rose Washington jew ghamlilhom xi haga li setgha bezzahom biha? Zgur illi le u l-kliem li qal lanqas seta ibezza lill xi persuna. Fl-ebda hin huwa ma kellem lill-Roger Calleja jew ipprova ibezzgħu b'xi mod u dan l-imputat iddikjarah għall-diversi drabi meta kien mistoqsi repetutament mid-difiza tieghu.

L-argumenti legali tal-fatti kif sehew tal-imputat huma illi dan ir-rapport tal-kwerelanti Roger Calleja u Rose Washington sar **bi tpattija** ghaliex l-imputat jirraporta lill-Roger Calleja meta huwa jkollu l-muzika għolja f'hinijiet differenti, inkluz ukoll bil-lejl, hierga mill-fond tieghu u huwa jirraporta dan lill-Pulizija u l-awtoritajiet, kif ghandu dritt li jagħmel. Jekk id-difiza tipprova l-punt tagħha fuq bażi ta' probabbilita kif fil-fatt l-appellant jahseb illi għamel, jew tislet argument jew argumenti, inkluz mill-provi tal-prosekuzzjoni stess u jirnexxielha ddaħħal dubju dettat mir-raġuni, allura din l-Qorti tal-Appell ma tkunx tista' ssib htija fl-akkuzat.

Fil-fatt, meta l-imputat gie mistoqsi mill-Avukat tal-kwerelant Dr Christ Said "*Rajtha titlaq tigri*" b'referenza għall-Rose Washington, l-imputat wiegeb illi hi qaltlu "Hello" u huwa ma wegibha xejn u qal ukoll illi mhux veru illi Ms Washington telqet tigri. Illi l-imputat xehed illi il-qattusa tieghu meta tiggieled ma qtates ohra dejjem tmur fil-area tal-komun tal-girien tieghu li hija l-area ta' zewg sidien hbieb tal-imputat u ta' Roger Calleja.

Illi jidher illi hemm kunflitt ta' provi bejn dak illi irrapurtaw lill-Pulizija Roger Calleja u Rose Washington fir-rapport tagghom u ta' dak illi xehdu quddiem il-Qorti. Minn naha l-ohra, l-imputat kien konsistenti kemm meta baghtu ghalih il-Pulizija sabiex ikelmuh u anke fix-xhieda tieghu quddiem il-Qorti.

Meta xehed Roger Calleja fis-27 ta' Mejju, 2022 huwa qal "Xhin hadna belgha te` u hierga mill-propjeta tieghi, nara lil Gwido ghaddej fin-nofs tal-propjeta privata taghha u ma kellix aptitu; ghalaqt il-grad." Fl-ebda hin Rose Washington ma qalet illi hija ghandha xi propjeta privata taghha hemm gew f'"Tal-Gordan", Triq Birbuba, l-Gharb Ghawdex. Fl-ebda hin il-kwerelanti ma qalu fir-rapport tagghom lill-Pulizija illi l-imputat kien mistohbi. Rose Washington xehdet illi "It was very very dark, yes ...." imbghad wara fl-istess hin xehdet "And I looked to say hi where I could see by his opened eyes that they were full of rage...". Mela l-ewwel qalet illi kien hemm hafna dlam, imbghad wara xehdet illi rat ghajnejn l-imputat mimlija "...full of rage...".

Meta Ms Washington giet mistoqsija miill-Qorti "*And did this say anything?*" Rose wiegbet "*No he didn't*". Qalet ukoll illi hija tahseb illi Roger kien illi bghatilha sabiex jara hux kollox okay u wiegbitu le. Kieku veru illi hija griet u kienet imbezza, kieku hija stess kienet tikkuntatja lill-Roger Calleja, mentri mhux hekk gara, ghax hija tahseb illi Roger ikkuntatjaha. Illi fir-rapport tal-Pulizija hafna dettalji tax-xhieda li taw Roger Calleja u Rose Washington ma issemmewx mentri fix-xiehda tagghom huma taw hafna dettalji inkonsistenti mar-rapport tagghom. Rose Washington xehdet illi lis-Surgent spjegatlu illi "*...that I felt intimidated by a man who was in the shadows and with you know, with threatening presence.*" Rose Washington l-ewwel xehdet illi kienet imbezza bl-ghajnejn mimlija rabja tal-imputat imbghad xehdet illi kienet intimidata. L-imputat jistaqsi, jekk veru hija hassitha intimidata "*...intimidated by a man who was in the shadows and, with you know, with threatening presence*", ghaliex lill-Pulizija Ezekuttiva ma'

qaltihomx illi l-imputat kien “...and I thought it was a gentleman leaving the house who lived there” kif qalet fix-xiehda taghha?

Tajjeb illi wiehed jghid f’dan l-istadju illi l-ghajnejn tal-imputat huma kif inhuma b’mod naturali ghaliex in-natural u l-bixra ta’ ghajnejh huma hekk f’kull mument tal-hajja tieghu **u mhux kif hasbet** Ms Washington illi ghajnejn l-imputat kienu mimlijin rabja. Din l-Onorabli Qorti tal-Appell tista tosserva anke fl-istess stadju tal-proceduri tal-Appell tieghu illi ghajnejn l-imputat jidhru li huma hekk b’mod naturali jew ahjar dak huwa in-natural tieghu. Ms Washington xehdet ukoll illi sa fejn taf hi, dik il-propjeta ta’ Roger Calleja tappartjeni lilu biss, meta fil-fatt il-propjeta fejn kien jinsab l-imputat hija wisgha komuni ghall hames proprjetajiet u dan meta hija ma ratx kuntratti, imma temmen dak li qalilha Roger Calleja ghax “.. I trust what he tells me”.

Allura l-imputat jistaqsi, jista jkun illi Ms Washington xehdet ukoll fuq dak illi qalilha sabiex tixhed fuqu Roger Calleja biss ghax tafdah? Fl-opinjoni tal-appellant u fl-umli fehma tieghu, jista jkun hekk, ghaliex kif jidher hemm kunflitt shih fil-provi fix-xiehda ta’ Roger Calleja, fix-xiehda ta’ Ms Washington u r-rapport illi huma ghamlu quddiem il-Pulizija. Menti l-imputat kien konsistenti u kredibli hafna fit-twegibiet tieghu, kemm meta bghatu ghalih il-Pulizija u anke meta xehed fil-Qorti.

Ghalhekk dan kien kaz orkestrat mill-parti civile Roger Calleja u Rose Wahington kontra l-appellant. Kien kaz li huwa msejjes fuq kunflitti fil-provi li tresqu fejn lanqas ix-xiehda tal-prosekuzzjoni ma’ qablu bejniethom f’diversi partijiet tax-xiehda taghhom.



Illi fis-sentenza tal-Prim'Istanza l-Onorabli Qorti tal-Magistrati Ghawdex ghamlet referenza biss fis-sentenza taghha tad-9 ta' Dicembru, 2022 ghall-incident tal-4 ta' Novembru, 2021 u ma' semmietx meta u fejn *"In oltre, il- Qorti qieset ukoll dak li qal il-kwerelant fis-sens li huwa ilu jkun imbezza mill-imputat ghal diversi zmien u qieset l-episodji li xehed dwarhom l-kwerelant fejn sostna li l-imputat jidhol gewwa l-propjeta tieghu u anke jaghmel hsara fuq ambjenti propjeta tieghu"*. Fi kliem iehor il-Qorti ma semmietx meta kienu l-episodji l-ohra fejn il-kwerelant kien ilu jkun imbezza mill-imputat ghall diversi zmien u fejn u meta kienu l-episodji l-ohra, fejn l-imputat dahal fil-propjeta tieghu, meta din fil-fatt kienet propjeta` ta' kopropjetarji l-ohra, fejn tnejn minnhom kienu jafu lill-imputat personalment.

Il-Qorti lanqas ghamlet referenza ghall-incidenti l-ohra u semmiet meta u fejn graw dawn l-incidenti, fejn il-kwerelant ghamel hsara fuq l-ambjenti propjeta tal-kwerelant. Fi kliem iehor, il-Qorti ma irreferietx liema kienu dawn l-incidenti li juru car li kien hemm course of conduct maghmula mill-imputat fi zminijiet differenti. Il-Qorti lanqas ghamlet referenza ghall xi messaggi illi l-kwerelant ghamel referenza ghalihom u gew prezentati mill-parte civile jew mill-prosekuzzjoni.

Illi bid-dovut rispett lejn l-Onorabli Qorti, ma jirrizulta xejn ben evidenti li mis-sitwazzjonijiet deskritti l-imputat bl-imgieba tieghu iikkaguna biza` f'Calleja li ser tintuza vjolenza kontrieh, imma pjuttost kien evidenti illi kemm mix-xieghda ta' Roger Calleja u ta' Rose Washington ma kienu kosistenti xejn ghall ragunijiet illi issem mew iktar qabel.

L-Onorabli Qorti fil-fehma umli tal-appellant ma wasletx ghall-konkluzjoni fuq il-provi li kellha quddiemha u ma setghetx ragjonevolment jew legalment tasal ghall-

konkluzjoni li waslet ghalha u ghalhekk hemm raguni valida, jekk mhux addirittura obbligu, sabiex din il-Qorti tal-Appell tiddisturba dik id-diskrezzjoni u konkluzjoni. Fil-fatt l-artikolu 638(2) tal-Kodiċi Kriminali jgħid li xhud wiehed wahdu, jekk emnut, huwa suffiċjenti sabiex fuq ix-xiehda tiegħu il-Qorti tkun tista' ssib htija u f'dan il-kaz l-imputat jigi illiberat jekk l-imputat jigi emnut min din il-Qorti tal-Appell.

Illi saret korrezzjoni mill-prosekuzzjoni fejn fil-verbal tad-digriet tal-Qorti tas-27 ta' Mejju, 2022 kien *"u iktar fl-istess cirkustanzi u fil-granet u x-xhur ta' qabel"*.

L-appellant jagħmel referenza għas-sentenza Il-Qorti tal-Appell Kriminali per Onor. Imħallef Dr. Aaron M. Bugeja M.A. (Law), LL.D. (melit) tal- 5 t'April 2022 **Appell numru 212/2021 Il-Pulizija vs. David Pace**. F'pagna 13 numru 30 il-Qorti qalet *"Iżda mhux l-istess jista' jingħad għall-frazi "u/jew fi zminijiet differenti". Din hija frazi li minn natura tagħha ma għandhiex tifsira ċara u speċifika li biha l-imputat jista' jifhem sewwa sew għal meta l-imputazzjoni qegħda tirreferi. Filwaqt li d-data u l-hin jagħtu ċertu element ta' ċertezza mill-banda l-oħra "żminijiet differenti" tfisser hafna u ma tfisser xejn fl-istess waqt"*. Il-Qorti qalet illi fi kwalunkwe każ il-Qorti tal-Appell Kriminali tishaq li l-Prosekuzzjoni għandha akkost ta' kollox tevita li tuza din il-formula partikolari meta tiġi biex tixli lil persuna b'reat kriminali.

#### **(B) It-Tieni Aggravju. Interpretazzjoni zbaljata tal-ligi.**

Illi fl-Appell Kriminali **Il-Pulizija vs Raymond Spiteri** tas-26 ta' Mejju 2016 citata fl-appell tal- 5 t'April 2022 Appell numru 212/2021 **Il-Pulizija vs. David Pace** intqal *"L-azzjoni tal-appellant, tista' tkun ezaminata mill-ottika tal-inkonvenjent izda certament mhix*

*minn dik tal-fastidju li f'dan il-kaz kienet tirrikjedi prova ta' zamma ta' annimali f'tali stat li b'intenzjoni kriminuza ried johloq sitwazzjoni ta' fastidju bl-iskop li jivvessa specifikatament lill-girien u anke bi skop." Fil-kaz hawn skrutinat jemergi illi l-azzjoni tal-appellant fiz-zamma tal-annimali tieghu qed tohloq inkonvenjent ghal diversi girien u kien jispetta lil dawg il-persuni, allura l-kwerelanti, jghidu ghaliex jahsbu li l-appellant qiegħed bl-azzjoni tieghu, johloq dan il-fastidju."*

L-Onorabli Qorti tal-Appell Kriminali f'numru 35 tas-sentenza qalet illi f'dawn l-affarijiet kollha li sehew fil-kuntest ta' incident wiehed ma jistghu qatt jammontaw għar-reat kontemplat fl-Artikolu 251B imsemmi. Dan ghaliex ir-reat gie evidentement ispirat mill-Artikolu 4(1) tal-Protection from Harassment Act, 1997 tal-Ingilterra.

Fil-kaz in ezami jissemma fix-xieħda tal-kwerelanti incident wiehed biss, cioè l-4 ta' Novembru, 2021 li jtawwal għall ftit minuti biss. Illi zgur illi dan l-incident wiehed ma jammontax għall-**course of conduct** għall-finijiet tal-Artikolu 251B (1). Il-Qorti kompliet illi huwa evidenti li l-vjolenza kontemplata fl-imsemmi Artikolu 251B (1) hija dik li tista' tigi magħmula fil-futur u mhux dik li effettivament tkun giet kommissa. Għalhekk fil-fatt l-appellant David Pace gie liberat mill-imputazzjoni tar-reat kontemplat fl-Artikolu 251B (1) tal-Kapitolu 9 Ligijiet ta' Malta.

Fl-Appell Kriminali fl-ismijiet **Il-Pulizija vs. Jeffrey Scicluna** deciza fil-21 ta' Frar 2012 citata fl-appell tal- 5 t'April 2022 Appell numru 212/2021 **Il-Pulizija vs. David Pace** intqal illi sabiex ikun hemm htija taħt l-artikolu 251B irid jirriżulta li jkun hemm a *course of conduct* kif juri l-kliem: 'lil xi hadd ieħor hekk jibza' kull darba minn dawg l-okkażjonijiet'. Jista' jkun hemm aktar minn okkażjoni waħda fl-istess jum u għalhekk ikun applikabbli l-artikolu 251B xorta waħda. Izda kemm mill-imputazzjoni kif

migjuba kif ukoll mill-provi ma jirrizultax li kien hemm din a course of conduct fl-istess jum. Ix-xhud irreferiet għal x'għara qabel iżda l-kliem tal-imputazzjoni jkopri jum wiehed biss. ....Allura li biex jissussiti r-reat in diżamina, is-sugġett attiv tar-reat irid ikun aġixxa b'mod tali li pprovoka sensazzjoni ta' biza' fis-sugġett passiv tar-reat f'iktar minn okkażjoni waħda u li tali okkażjonijiet jeħtieġ li jkunu qrib xulxin fiż-żmien. U sabiex il-Qorti tasal tifhem jekk kienx hemm course of conduct, kultant ikun jeħtieġilha wkoll tanalizza r-retroxena tal-każ sabiex tifhem kif, fid-dawl ta' dik ir-retroxena li toħroġ mill-verżjoni tal-partijiet u minn xi provi oħra, anki incident iżolat jistax jittiehed f'kuntest aktar wiegħsa minhabba sejre ta' ċirkostanzi li jsawru din ir-retroxena.

Dan dejjem pero', irid ikun hekk rifless ukoll fil-perjodu ta' żmien indikat fiċ-ċitazzjoni b'mod tali li l-imputat ikun jaf il-partikolaritajiet taż-żmien li fih huwa jkun qiegħed jiġi akkużat li jkun wettaq tali reati u jkun għalhekk jista' jhejji sew id-difiża tiegħu. Il-Qorti kompliet fil-każ Il-Pulizija vs David Pace fis-sentenza Il-Pulizija vs. Alan Caruana Carabez deċiża fil-21 ta' Ġunju 2007 il-Qorti tal-Appell Kriminali iddefiniet 'ir-retroxena' bil-mod segwenti: " ....f' kazijiet bhal dawn ir-retroxena għal kull incident hija importanti biex il-Qorti tkun tista' tispigola l-incident iżolat u accidentali minn agir abitwali ta' fastidju fuq periodu ta' zmien." "Illi jidher allura li t-test li għandu jiġi adoperat biex jiġi stabbilit jekk hemmx fastidju 'illeċitu' o meno huwa billi jiġi applikat it-test oġġettiv iktar milli dak soġġettiv filwaqt pero li jittiehed qies tal-fattispeċi kollha tal-każ u l-assjem taċ-ċirkostanzi kollha li setgħu wasslu lil kwerebant jieħu l-passi li ha. B'hekk biex ikun jista' jingħad li sehħ ir-reat ta' fastidju jew meta oħrajn jibzġgħu li se tintuża vjolenza kontrihom, jeħtieġ li l-Prosekuzzjoni tipprova, lil hinn minn kull dubju dettat mir-raġuni, iżjed minn episodju wiehed ta' mgieba li tnissel fastidju jew biza skont il-każ, u li jkunu mifruxa perjodu ta' zmien li pero dejjem irid ikun jaqa' fil-parametri taż-żmien imsemmi fiċ-ċitazzjoni." Illi fil-każ in-ezami l-Onorabbli Qorti m'ghamlitx referenza għas-sitwazzjonijiet jew okkażjonijiet deskritti mill-kwerebant fejn huwa xehed illi l-imputat Mizzi bl-imgieba tiegħu ikkaguna biza

f'Roger Calleja li ser tintuza vjolenza kontrieh u ghaldaqstant l-appellant ghandu jigi liberat mit-tielet (3) imputazzjoni.

Semghet lill-partijiet jittrattaw dan l-appell u dan fis-seduta tat-22 ta' Frar 2023.

### **Ikkunsidrat:**

Illi fl-ewwel aggravju tieghu l-appellant jistqarr li l-ewwel Qorti ghamlet apprezzament żbaljat tal-fatti. Din il-Qorti tirribadixxi illi huwa principju stabbilit fil-ġurisprudenza ta' din il-Qorti li hija ma tiddisturbax l-apprezzament dwar il-provi magħmula mill-Ewwel Qorti jekk tasal għall-konkluzjoni li dik il-Qorti setgħet raġjonevolment u legalment tasal għall-konkluzjoni li tkun waslet għaliha. Fi kliem iehor, din il-Qorti ma tirrimpjazzax id-diskrezzjoni fl-apprezzament tal-provi eżerċitata mill-ewwel Qorti iżda tagħmel apprezzament approfondit tal-istess biex tara jekk dik l-ewwel Qorti kinitx raġjonevoli fil-konkluzjoni tagħha. Jekk, iżda, din il-Qorti tasal għall-konkluzjoni li l-ewwel Qorti, fuq il-provi li kellha quddiemha, ma setgħetx raġjonevolment u legalment tasal għall-konkluzjoni li waslet għaliha, allura din tkun raġuni valida, jekk mhux addirittura impellenti, sabiex din il-Qorti tiddisturba dik id-diskrezzjoni u konkluzjoni<sup>1</sup>.

---

<sup>1</sup> Ara, fost oħrajn, l-Appelli Kriminali Superjuri: **Ir-Repubblika ta' Malta v. Rida Salem Suleiman Shoaib**, 15 ta' Jannar 2009; **Ir-Repubblika ta' Malta v. Paul Hili**, 19 ta' Ġunju 2008; **Ir-Repubblika ta' Malta v. Etienne Carter**, 14 ta' Diċembru 2004; **Ir-Repubblika ta' Malta v. Domenic Briffa**, 16 ta' Ottubru 2003; **Ir-Repubblika ta' Malta v. Godfrey Lopez** u **r-Repubblika ta' Malta v. Eleno sive Lino Bezzina** 24 ta' April 2003, **Ir-Repubblika ta' Malta v. Lawrence Asciak sive Axiak** 23 ta' Jannar 2003, **Ir-Repubblika ta' Malta v. Mustafa Ali Larbed**, 5 ta' Lulju 2002; **Ir-Repubblika ta' Malta v. Thomas sive Tommy Baldacchino**, 7 ta' Marzu 2000, **Ir-Repubblika ta' Malta v. Ivan Gatt**, 1 ta' Diċembru 1994; u **Ir-Repubblika ta' Malta v. George Azzopardi**, 14 ta' Frar 1989; u l-Appelli Kriminali nferjuri: **Il-Pulizija v. Andrew George Stone**, 12 ta' Mejju 2004, **Il-Pulizija v. Anthony** Bartolo, 6 ta' Mejju 2004; **Il-Pulizija v. Maurice Saliba**, 30 ta' April 2004; **Il-Pulizija v. Saviour Cutajar**, 30 ta' Marzu 2004; **Il-Pulizija v. Seifeddine Mohamed Marshan et**, 21 ta' Ottubru 1996; **Il-Pulizija v. Raymond Psaila et**, 12 ta' Mejju 1994; **Il-Pulizija v. Simon Paris**, 15 ta' Lulju 1996; **Il-Pulizija v. Carmel sive Chalmer Pace**, 31 ta' Mejju 1991; **Il-Pulizija v. Anthony Zammit**, 31 ta' Mejju 1991

4. Illi din il-Qorti hija Qorti ta' revizjoni tas-sentenza tal-Qorti tal-Maġistrati u ma tbiddilx l-apprezzament tal-provi magħmul mill-Qorti tal-Maġistrati meta dik il-Qorti tkun legalment u raġonevolment korretta fl-apprezzament li hija kienet għamlet. Fis-sentenza **Ir-Repubblika ta' Malta vs Emanuel Zammit** deċiża mill-Qorti tal-Appell Kriminali (Sede Superjuri) intqal:

*kif dejjem gie ritenut huwa principju stabbilit fil-gurisprudenza ta' din il-Qorti li hija ma tiddisturbax l-apprezzament dwar il-provi magħmul mill-ewwel Qorti jekk tasal għall-konkluzjoni li dik il-Qorti setgħet raġonevolment u legalment tasal għall-konkluzjoni li tkun waslet għaliha. Fi kliem iehor, din il-Qorti ma tirrimpjazzax id-diskrezzjoni fl-apprezzament tal-provi ezercitata mill-ewwel Qorti izda tagħmel apprezzament approfondit tal-istess biex tara jekk dik l-ewwel Qorti kinitx raġonevoli fil-konkluzjoni tagħha. Jekk, izda, din il-Qorti tasal għall-konkluzjoni li l-ewwel Qorti, fuq il-provi li kellha quddiemha, ma setgħetx raġonevolment jew legalment tasal għall-konkluzjoni li tkun waslet għaliha, allura din tkun raġuni valida, jekk mhux addirittura impellenti, sabiex din il-Qorti tiddisturba dik id-diskrezzjoni u konkluzjoni.*

Anke jekk din il-Qorti tistharreg ix-xhieda li tkun tressqet quddiem il-Qorti tal-Maġistrati, l-irwol ta' din il-Qorti jibqa' dak ta' revizjoni tad-deċiżjoni mogħtija mill-Qorti tal-Maġistrati. Fil-kors ordinarju tal-funzjoni tagħha, ma ssirx Qorti ta' ritrattazzjoni, u ma tergax tisma' l-każ u tiddeciedi l-każ mill-ġdid. Id-deċiżjoni jekk l-imputat ikunx ħati jew le teħodha l-Qorti tal-Maġistrati, li għandha d-dover li tanalizza l-provi u l-argumenti legali kollha u tasal għall-konkluzjonijiet tagħha.

Din il-Qorti, b'hekk tirrevedi s-sentenza tal-Qorti tal-Maġistrati billi tara jekk u safejn, bis-saħħa tal-provi li jkunu gew migjuba mill-partijiet u tal-argumenti legali dibattuti

quddiem il-Qorti tal-Maġistrati, setgħetx dik il-Qorti legalment u raġonevolment tasal għall-konkluzjoni milhuqa minnha fis-sentenza tagħha. Biex tagħmel dan ix-xogħol ta' revizjoni din il-Qorti, tkun trid tiffli l-provi u l-argumenti migjuba quddiem il-Qorti tal-Maġistrati u tara jekk, u safejn, b'dawk il-provi li kellha quddiemha, il-Qorti tal-Maġistrati setgħetx tasal għall-konkluzjonijiet tagħha kif jidhru fis-sentenza b'mod tajjeb u skont il-Liġi.

In definittiva, kif intqal minn din il-Qorti diversament presjeduta fis-sentenza **Il-Pulizija vs. Vincent Calleja** deċiża nhar is-7 ta' Marzu 2002 din il-Qorti, bhala Qorti ta' revizjoni tas-sentenza tal-Qorti tal-Maġistrati ma terġax tagħmel għidizzju għdid fuq il-każ f'dak li għandu x'jaqsam mal-valutazzjoni u evalwazzjoni tal-fatti tal-każ, iżda tillimita biss ruħha biex tara jekk id-deċiżjoni tal-Qorti tal-Maġistrati kinitx "*unsafe and unsatisfactory*" fuq il-bażi tar-riżultanzi li jkollha quddiemha dik il-Qorti. B'hekk din il-Qorti ma tistax tissostitwixxi d-deċiżjoni tal-Qorti tal-Maġistrati sakemm id-deċiżjoni ta' dik il-Qorti ma tkunx "*unsafe and unsatisfactory*". Jiġifieri jekk din il-Qorti tara li l-Qorti tal-Maġistrati setgħet legittimament u raġonevolment tasal għall-konkluzjonijiet li waslet għalihom fuq il-bażi tal-provi u tal-argumenti legali li kellha quddiemha, allura din il-Qorti ma tistax taqbad u tibdel il-konkluzjonijiet ta' dik il-Qorti - anke jekk il-Qorti tal-Appell Kriminali setgħet kienet tasal għal konkluzjoni differenti minn dik milhuqa mill-Qorti tal-Maġistrati.

Rat l-affidavit ta' **PS 428 Carmelo De Battista** prezentat fl-atti a fol. 7 et seq fejn ingħad li nhar l-4 ta' Novembru 2021 għall-ħabta ta' 20.35 p.m irċieva rapport mingħand Roger Calleja illi għall-ħabta ta' 20.05 p.m kien qiegħed għewwa r-residenza tiegħu 'Ta' Jordan', Triq Birbuba, Għarb u meta fetax il-gradha li hija parti mill-proprjeta' tiegħu sab lil Mizzi ma wiċċu u hasdu. Calleja qal li Mizzi kellu kaxxa tal-kartun f'idu u malli rah Mizzi beda jgħajjat mela hawn xi skeletru għal dawn il-kliem Calleja hassu mhedd. Għet mitkellma wkoll Rose Washington li kienet prezenti wkoll waqt ir-rapport illi qalet li Mizzi kien aggressiv iżda hija ma fehmitx x'kien qiegħed jgħid

minhabba l-lingwa iżda stqarret dan minhabba l-*body language* tiegħu. Ġie mitkellem ukoll Guido Mizzi fejn dan stqarr li huwa kien mar fil-parti komuni ta' hames *farm houses* sabiex jagħmel kaxxa tal-kartun biex fiha jpoggi ikel għall-qtates u jkollhom fejn jistkennu. Huwa qal li ma kienx kellem li Roger u lanqas Roger ma kien kellmu. Huwa għamel l-okkorenza li giet esebita mal-affidavit u mmarkata bħala dok CD1 esebit a fol. 8 et seq.

**Roger Calleja** xehed nhar is-27 ta' Mejju 2022 (fol. 15) u jgħid li l-appellant jgħix ma' ġenbu fi Triq Birbuba, Għarb u jispjega li jqum kmieni filgħodu biex inaddaf il-giardina u l-pool. Qal li hemmhekk huwa joffri servizz lin-nies li jridu mistrieh fosthom anke lit-tfal b'dizabilita'.

Nhar l-4 ta' Novembru 2021 għall-habta ta' 20.00p.m kien għadu ġej mill-isptar u qal lil Rose Washington, it terapista jekk riditx kikkra te qabel imur jorqod. Hija hadet kikkra te u hija u hierga mill-proprjeta' tiegħu ra lill-appellant għaddej fin-nofs tal-proprjeta' privata tagħhom u ma kellux aptit u għalaq il-gradha. Qal li fejn jgħix ikun hemm hafna dlam u dakinhar qabad u għalaq il-gradha u daħal ġewwa f'daru. Kif daħal ġewwa beda jgħajjatlu u jgħid 'Hawn xi skeletru hawnhekk, hawn xi skeletru ha nidhnu. Hawn xi skeletru'. Dak il-hin kien qed iħares lejha. Jgħid li twerwer u għamel il-hadida wara l-bieb. Qal li kien ilu għaddej b'dawn l-attakki mingħand l-appellant għal perjodu ta' sentejn. Spjega li nhar it-2 ta' April kien reġa heddu u kien għamel rapport lill-pulizija u qallu li ried jidfnu u jkissirlu l-business. Dakinhar ha video biex ikollu l-filmati biex jippruvaw dak li kien qed jgħid. Waqt dan kollu jgħid li kien wara l-purtelli u iffriża. Wara jaf li ċempel lil Rose Washington u staqsiha jekk kollox kien sew u din qaltli li l-ġar tiegħu prova jattakkaha u qabeż fuqha. Qalilha biex tibqa' fejn kienet u li kien ser imur għaliha biex imorru jagħmlu rapport l-Għassa. Qal li x'hin hareġ mid-dar sab li kien hemm xi nases għall-qtates. Jgħid li marru jagħmlu rapport. Qal li n-nases kienu proprju hdejn il-gradha tiegħu u meta daħal id-dar wara li kien ġie lura mill-isptar daww in-nases ma kinux hemmhekk.



Huwa esebixxa sett ritratti li gew markati bhala dok B. Qal li ilu sentejn jissaporti lill-appellant u dan billi ikeccilu n-nies u joqghod jitbahnan. Qal li joqghod wara c-cint ihares lejn in-nies li jkollu fil-post. Jitlalu fuq il-bejt fejn ghandu camera mwahhla u taghti ghall-proprjeta' tieghu. Huwa esebixxa numru ta' messagghi fejn hemm l-isem ta' Gejtu meta dan kellu ikun Guido. Qal li n-numru 79403560 huwa n-numru tal-appellant. Qal li jcampillu diversi drabi u jheddu u jerga jaqta'. Ghalaq ix-xhieda tieghu billi stqarr li l-appellant jidhol fil-proprjeta' tieghu.

Rose Washington xehdet bil-lingwa Ingliza tradotta ghall-Malti mill-Qorti. Stqarret li waqt li Roger Calleja kien l-isptar hija kienet qed tghix f'daru tohodlu hsieb u meta hareg mill-isptar kienet marret tara jekk kienx qieghed sew u dan kien ghall-habta tat-8.00p.m tal-4 ta Novembru 2021. Tghid li kien id-dlam u meta kienet sejra kien hemm l-appellant barra hdejn il-gradta ta Roger. Kien mal-hajt. Ghajnejh kienu mimlija b'rabja. Qalet li deher irrabjat pero' ma qal xejn. Qalet li dakinhar telqet tigrilejn darha u wara ltaqghet ma' Roger u marret taghmel rapport l-Ghassa.

Tghid imbaghad Roger ittextja biex jara li kollox kien sew u qaltu li ma kinitx sew u li kienet imbezza u kienet l-ewwel darba waqt li kienet Ghawdex li sfat imbezza. Qalet li mbaghad marret ma' Roger l-Ghassa biex jaghmlu rapport. Qalet li waqt li kienet hemm tat il-verzjoni taghha ghalkemm hassitha intimidata mill-pulizija u hasset li kienet qed tahli l-hin ghaliex ma bediex jikteb dak li kienet qed tghid. Qalet li l-appellant kien qieghed fi proprjeta' privata u taha qatgha. Qalet li l-prezenza tieghu bizzejjed bezzaghha. Dak il-hin tghid li l-appellant ma tkellimx ma' Roger ghaliex Roger kien lahaq dahal gewwa daru.

**L-appellant Guido Mizzi** xehed minn jeddu u b'mod volontarju nhar is-16 ta' Gunju 2022 (fol. 46) jghid li dakinhar kien ha kaxxa tat-Twistees u platt ikel ghall-qattusa fl-area tal-komun. Spjega li hemm speci ta' sqaq li jaghti ghal hamest idjar u l-kwerelant

Roger Calleja għandu waħda minn dawn id-djar. Qal li tidhol minn kanċell pero' l-proprjeta' tiegħu ma tinsabx 'il gewwa mill-kanċell. Spjega li huwa trabba f'dawk l-akwati u hadd qatt ma qallu li ma setax jidhol mill-kanċell 'il gewwa. Qal li jaf żewġ sidien li għandhom il-proprjeta' tagħhom lil hinn mill-kanċell u ġieli jmur għandhom. Qal li Roger Calleja qatt ma tah permess biex jidhol hemm u qatt ma talbu. Qal li huwa daħal hemm biex jitma l-qtates ta' dawn iż-żewġ sidien li jaf. Qal li appena poġġa l-kaxxa reġa ħareġ 'il barra. Fl-ebda hin ma insulenta li xi hadd dakinhar u lanqas ma kellew lil hadd. Dakinhar ma tkellimx ma' Roger mistoqsi jekk qatt kelmu jgħid li iva fil-fatt jispjega li ġieli jkollu l-mużika għolja u jitolbu u jċempel lill-pulizija. Jgħid li kawzi ċivili bejniethom ma hemmx. Qal li fil-fatt kien hemm żewġ okkażjonijiet ukoll fil-passat meta rċieva ittri legali mingħand Roger Calleja u dan fuq camera li ma taħdimx. Jammetti li bejnu u bejn Roger hemm diżgwid.

Illi dawn huma l-provi mressqa mill-partijiet u għalhekk din il-Qorti trid tara jekk il-fatti jinkwadrawx fl-akkuża ta' biża' ta' vjolenza kif dispost fl-artikolu 251B tal-kap 9 tal-Liġijiet ta' Malta u dan għaliex l-akkużat appellant instab hati BISS tat-tielet akkuża.

## **Kunsiderazzjonijiet Legali**

### **Fl-Appell Kriminali fl-ismijiet Il-Pulizija vs. Jeffrey Scicluna <sup>2</sup>intqal is-segwent:**

*Biex ikun hemm htija taht l-artikolu 251B irid jirriżulta li jkun hemm a course of conduct kif juri l-kliem: 'lil xi hadd ieħor hekk jibza' kull darba minn daww l-okkażjonijiet'. Jista' jkun hemm aktar minn okkażjoni waħda fl-istess jum u għalhekk ikun applikabbli l-artikolu 251B xorta waħda. Iżda kemm mill-imputazzjoni kif miġjuba kif ukoll mill-provi ma jirriżultax li kien hemm din a course of conduct fl-istess jum. Ix-xhud irreferiet għal*

---

<sup>2</sup> Deċiża fil-21 ta' Frar 2012

*x'gara qabel izda l-kliem tal-imputazzjoni jkopri jum wiehed biss. Barra dan ma jirrizultax li kien hemm xi kundanni oħra tal-appellant dwar theddid lil martu. Isegwi li l-appellant ma jistax jinsab ħati skont it-tieni imputazzjoni kif dedotta.*

Allura li biex jissussisti r-reat in diżamina, is-sugġett attiv tar-reat irid ikun aġixxa b'mod tali li pprovoka sensazzjoni ta' biża' fis-sugġett passiv tar-reat f'iktar minn okkażjoni waħda u li tali okkażjonijiet jeħtieġ li jkunu qrib xulxin fiż-żmien. U sabiex il-Qorti tasal tifhem jekk kienx hemm course of conduct, kultant ikun jeħtieġilha wkoll tanalizza r-retroxena tal-każ sabiex tifhem kif, fid-dawl ta' dik ir-retroxena li toħroġ mill-verżjoni tal-partijiet u minn xi provi oħra, anki incident iżolat jistax jittiehed f'kuntest aktar wiesgħa minħabba sejre ta' ċirkostanzi li jsawru din ir-retroxena. Dan dejjem pero', irid ikun hekk rifless ukoll fil-perjodu ta' żmien indikat fiċ-ċitazzjoni b'mod tali li l-imputat ikun jaf il-partikolaritajiet taż-żmien li fih huwa jkun qiegħed jiġi akkużat li jkun wettaq tali reati u jkun għalhekk jista' jhejji sew id-difiża tiegħu. Fis-sentenza **Il-Pulizija vs. Alan Caruana Carabez**<sup>3</sup> il-Qorti tal-Appell Kriminali iddefiniet 'ir-retroxena' bil-mod segwenti.:

*Qorti tkun tista' tispigola l-incident izolat u accidentali minn agir abitwali ta' fastidju fuq periodu ta' zmien." Illi jidher allura li t-test li għandu jiġi adoperat biex jiġi stabbilit jekk hemmx fastidju 'illeċitu' o meno huwa billi jiġi applikat it-test oġġettiv iktar milli dak soġġettiv filwaqt pero li jittiehed qies tal-fattispeċi kollha tal-każ u l-assjem taċ-ċirkostanzi kollha li setgħu wasslu lil kwerebant jieħu l-passi li ħa.*

B'hekk biex ikun jista' jingħad li seħħ ir-reat ta' fastidju jew meta oħrajn jibzġħu li se tintuża vjolenza kontribom, jeħtieġ li l-Prosekuzzjoni tipprova, lil hinn minn kull

---

<sup>3</sup> Deċiża 21 ta' Ġunju 2007

dubju dettat mir-raġuni, iżjed minn episodju wieħed ta' mġieba li tnissel fastidju jew biża skont il-każ, u li jkunu mifruxa perjodu ta' żmien li pero' dejjem irid ikun jaqa' fil-parametri taż-żmien imsemmi fiċ-ċitazzjoni.

*Illi fil-fehma ta' din il-Qorti, l-appellant għandu raġun. Il-parametri temporali tal-imputazzjonijiet huma ċirkoskritti b'data, ħin u lok li huma speċifiċi ħafna. Din il-Qorti taqbel ma' dak deċiż fl-appell kriminali fl-ismijiet **IL-Pulizija vs. Raymond Parnis** <sup>4</sup> fir-rigward ta' dak li tfisser il-frazi *course of conduct fejn intqal is-segwenti*: -*

*Dan kollu – u cioe` dawn l-affarijiet kollha li sehew fil-kuntest ta' incident wieħed – ma jistgħu qatt jammontaw għar-reat kontemplat fl-Artikolu 251B imsemmi. Dan ir-reat gie evidentement ispirat mill-Artikolu 4(1) tal-Protection from Harassment Act, 1997 tal-Ingilterra, liema artikolu jipprovdidi testwalment hekk:*

*“A person whose course of conduct causes another to fear, on at least two occasions, that violence will be used against him is guilty of an offence if he knows or ought to know that his course of conduct will cause the other so to fear on each of those occasions.”*

*L-Artikolu 251B tagħna – u hawn il-Qorti ser tuza t-test Ingliz proprju biex wieħed ikun jista' jara x-xebh u fejn saru t-tibdiliet – jipprovdidi, fis-subartikolu (1) tiegħu, hekk: “A person whose course of conduct causes another to fear that violence will be used against him or his property or against the person or property of any of his ascendants, descendants, brothers or sisters or any person mentioned in sub-article (1) of article*

---

<sup>4</sup> Deċiż fl-24 ta' April 2009

*222 shall be guilty of an offence if he knows or ought to know that his course of conduct will cause the other so to fear on each of those occasions..." (sottolinear ta' din il-Qorti). Il-kliem "on each of those occasions" huma indikattivi li l-att materjali ma jistax isehh f'okkazzjoni wahda izda jrid ikun hemm għall-anqas zewg okkazzjonijiet – proprju kif jinghad fil-matrici Ingliza, "on at least two occasions". Għal xi raguni – fil-fehma ta' din il-Qorti kompletament illogika – il-kliem "on at least two occasions thallew barra". Fi kliem l-edituri ta' Blackstone's Criminal Practice, 2008:*

*'How separate the two occasions must be remains to be seen. The nature of stalking, the activity which primarily created the need for the new offences, might mean that the occasions are likely to be on separate days, although it may be possible to differentiate activities on one day where they can be viewed as not being continuous. The further apart the incidents, the less likely it is that they will be regarded as a course of conduct...It was recognised, however that circumstances can be conceived 'where incidents, as far apart as a year, could constitute a course of conduct'. The type of incidents would be those intended to occur on an annual event such as a religious festival or a birthday...'*

Illi mill-provi akkwiziti jirrizulta biċ-ċar li l-għan ewlieni tar-rapport ta' Roger Calleja kien dak li jirraporta l-incident li kien seħħ dakinhar fl-4 ta Novembru 2021 għall-ħabta tat-8.00 p.m barra d-dar tiegu għewwa l-Għarb. Illi l-kwerelant għalkemm isemmi incidenti b' mod vag li setgħu seħhew f' xi għranet precedenti ma jistradax tali xhieda fiż-żmien indakat fil-komparixxi. L-allegati incidenti li setgħu seħhew ma ngħatawx żmien u għalhekk id-difiża għandha raġun li l-prosekuzzjoni ma rnexxilhiex tipprova l-course of conduct li kien necessarju għall-eżistenza ta' dan ir-reat. Din il-Qorti mhix qed tgħid li ma kienx hemm

il-kontravvenzjoni tal-inkonvenjenza iżda żgur mhux ir-reat kif dispot fl-artikolu 251B tal-kap 9 tal-Liġijiet ta' Malta.

Konsegwentement, din il-Qorti qeghda tilqa' l-appell tal-appellant billi tikkonferma dik il-parti tas-sentenza fejn illiberat lill-appellant mill-ewwel, it-tieni u r-raba' akkuza u tirrevokaha fir-rigward tat-tielet akkuza fejn sabitu ħati tagħha u minflok tilliberah minn kull imputazzjoni u piena.

(ft) Consuelo Scerri Herrera

**Imħallef**

(ft) Mary Jane Attard

**Deputat Registratur**

Vera Kopja

Għar-Registratur